

## ఇంటి కోసం

విశ్వనాథం అద్దె యిళ్ళల్లోనే పెరిగాడు. ఉద్యోగంలో చేరాక అద్దె యిళ్ళల్లోనే జీవితం గడిపాడు. పెళ్ళీడు కొచ్చిన పెద్ద కూతురితో పాటు లేకలేక నలుగురు ఆడపిల్లల తరవాత కలిగిన కొడుకూ అద్దె యిళ్ళల్లోనే పుట్టారు. బహుశ ఎవ్వడో ఒకనాడు జీవిత నాటకంలో చివరి రంగాన్ని అద్దె యింటిలోనే ఆడతానను కున్నాడు.

అలా అనుకునే సమయంలో ఒక మిత్రుడు తారసపడి....

“అద్దె యిళ్ళల్లో అవమానపడే ఖర్మ నీకేం వచ్చింది?”

“నా బతుక్కి సొంత యిల్లొకటా?”

“నువ్వు చెయ్యి చాచకండానే యిలాంటివి నాలుగిళ్ళు కట్ట గలిగే సీటులో వున్నావ్—ఊఁ అను ఎవడో ఒకడు కట్టించి మరీ నీకు అప్పజెబుతాడు.”

విశ్వనాథం ముఖం కోవంతో నిండిపోతుంటే—

“నిన్ను లంచాలు తీసుకోమని నే ననలేదు. నీలాంటి ఆనెస్టు  
ఉద్యోగికి తప్పకండా ఒక యిల్లు యిస్తారు. అప్పి కేషను పెట్టు  
....నీ జీతం సంవత్సరానికి ఆరువేలు దాటిందికదా?”

“మొన్ననే —”

“అయితే టౌన్ ప్లానింగ్ ట్రస్ట్ వాళ్ళు యిళ్ళు కట్టించి మరీ  
యిస్తున్నారు. ముందు వెయ్యి రూపాయలు అప్పి కేషనుతో కట్టాలి.  
ఇల్లు నీ కిస్తామని కబురొచ్చాక మరో నాలుగు వేలు కట్టు. ప్రతీ  
నెలా నువ్విచ్చే యింటి అద్దె దానికి కడితే — యిరవై సంవత్సరాల్లో  
యిల్లు నీదై పోతుంది.”

“ఇప్పు డై దువేలు యొక్కడ తీను?”

“ఈ మధ్యనే కూతురి పెళ్ళి చేయాలని అప్పు ప్రోవిడెంట్ -  
ఫండ్ నుంచి తీసావు కదా! సంబంధా లొచ్చాయా?”

“వచ్చాయి బాబూ వచ్చాయి....అంత యిచ్చు కోలేనంటే  
మాటాడకుండా పోయారు.”

“వాళ్ళు అడిగిన దేమిటి?”

“అన్నీ హిరణ్యాక్ష వరాలు....ఒక స్కూటరు....ఇంకొకడికి  
రేడియోగ్రాం కూడా కావాలట. పిల్లకి బాలతొడుగు యిరవై  
తులాలు—బదు వేల కట్నం—నాలుకకు మెదడుకు సంబంధం  
లేని మనుషులు. నా కొడుకు పెళ్ళికి ఒక పైసాగూడా పుచ్చుకో  
నంటే పుచ్చుకోను.”

“పెళ్ళి రెండేళ్ళు ఆగనీ. పిల్ల యెలాను చదువు కుంటోంది  
కదా? ఒక యిల్లుముక్క చేసుకో—ఇంతకంటే మనలాంటి వాళ్ళకు  
అదును దొరకదు.”

“ఆలోచించి రేపు చెప్తాను.”

ఈ ఆలోచనలో అతని కళ్ల యెదుట యిన్నాళ్లు తను అద్దె యిళ్లలో గడిపిన యమయాతన అంతా ప్రత్యక్షమైంది.

ఒక పెద్ద లోగిలిలో ఐదు కుటుంబాలు, ఒక నీరూ లేదు. నిప్పు లేదు. ఐదు సంవత్సరాలైనా వెల్ల వేసిన పాపాన పోలేదు. ఎలక్ట్రిక్ దీపాలున్నాయంటే కామన్ మీటర్. ప్రతి నెలా కరెంట్ డబ్బు కోసం కొట్లాటే. ఇంకో యింకో యింట్లోకి కదలగానే ఆ ఇంట్లో యింటివారొక వాటాలో వున్నారు. గోడకు ఒక మేకు కొట్టినా, దీపాలు తొమ్మిదిదాటి వెలిగించినా, వేసవిలో టేబిల్ ఫాన్ తిరిగినా తగువు లోచ్చేవి. ఇంటికి చుట్టాలొచ్చి దొడ్డి వాడినా గందర గోళమే. ఇంత అద్దె యిచ్చి యీసడింపుమాటలు పడలేక యింకో యింటికి వెడితే వాళ్ళ యింట్లో యేదో బంగారం పోతే తన పిల్లల మీద అనుమానపడి, పిల్లి మీద కుక్కమీద వేసి నోరు జారేసు కొనే వారు. అద్దె యిచ్చుకొని అమానాలు పడలేక, మిగతా ఖర్చులు తగ్గించుకుని తన ఒక కుటుంబం వుండటానికి, కాస్త హెచ్చు అద్దె యిచ్చి ఒక యిల్లు తీసుకున్నాడు. ముందుకు సర్దాగా పూల మొక్కలు నాటాడు. పెరట పాదులు తగిలించాడు. పాదులు యిల్లె క్కాయి. బిందంత ఆనపకాయిలు, అరగజం పొడవు బీరకాయలు తెగ కాసాయి. ఇల్లెక్కి కాయలు తెంసి పెంకులు విరిచారని యింటాయన యిల్లు ఖాళీ చేసేమన్నాడు. విరిగినవి కొద్ది పెంకులే. తను తినకండా తెలిసిన వారి కందరకూ పండిన కాయగూరలు పంచాడు. ప్రతి ఫలం—యిల్లు ఖాళీ చెయ్యాలి. వెతుకుతున్నాడు గానీ యింకే యిల్లా కుదరలేదు.

ఇలాంటి పరిస్థితులలో కూతురు పెళ్ళి కన్నా యిల్లే ముఖ్యమని తోచింది. వెయ్యి రూపాయలు అప్లి కేషన్ తో చెల్లించాడు.

ఇల్లు తయారయ్యేసరికి ఇంకో ఆర్వెల్ల యినా పడుతుంది. ఈ లోగా యీ యింట్లోనే వుండటానికి ప్రయత్నించినా యింటి యజమాని కాదన్నాడు. ఏదో ఒక మిషపెట్టి యింటి యజమాని యిల్లు ఖాళీ చెయ్యించడానికి నెట్టు కున్నట్లుంది. అతనితో పేచీకి దిగటండా యెలాగో యింకో యింటికి బస మార్పాడు. తను ఖాళీ చేసిన యింటిమీద మరో పాతికవేసి అద్దెకు యిచ్చాడు యింటి యజమాని.

మిత్రుడు యెప్పటికప్పుడు యింటి గురించి సమాచారం అందిస్తూనే వున్నాడు. అప్లి కేషన్ పెట్టిన తొలిరోజుల్లో బొమ్మతో అందంగా వేసిన యిల్లు తనకు అందిచ్చినట్లే అనిపించింది. రాను రాను మాటలు అంత ఆశాజనకంగా లేవు.

“వాళ్ళు కడుతున్న వి ముప్పైయైదు యిళ్ళు: వచ్చిన అప్లి కేషన్లు నూటయాభై నాలుగట... అందులో మంత్రుల చుట్టాలు, అందులో పనిచేసే వుద్యోగుల స్నేహితులు, బ్రస్ట్ మెంబర్స్ అప్లి కేంబ్యూయ్యా—ఈ రోజుల్లో వుద్యోగుల యిన్ ఫ్లూయన్స్ లాభం లేదు—కలెక్టరు చెప్పినా లాభంలేదు. పొలిటికల్ యిన్ ఫ్లూయన్స్ వుండాలి.... రిక మెండేషన్లు లేకుండా ఒక బండ్రోతుకు బదిలీ కాదు. మన బ్రతుకంతా యిన్ ఫ్లూయన్స్ తో వుంది—అలా మడి గట్టు కుని కూర్చోకు. అవతలి వాళ్ళు ఆనెట్టుగా సెలెక్షన్ చేస్తే నువ్వు పొలిటి కల్ యిన్ ఫ్లూయన్స్ చేస్తే తన్ను? అందరూ యిన్ ఫ్లూయన్స్ చేసే

టప్పుడు నువ్వు చేస్తే తప్పింపుంది? ఈ అవకాశం జారవిడిచావో జీవితకాలం అద్దె యిళ్ళల్లో బాధపడుతావు....నీ యిల్లు చూసి నీ కూతుళ్ళకి సంబంధం లోస్తాయ్....నా మాట నేను .. నువ్వేనా కాస్త చెప్పతల్లీ నీ మొగుడితో.... "ఆనెస్టీ" అంటూ కూర్చుంటే యెలా? మన మేంవూరికనే యిల్లు యిచ్చేమని లేదుకదా? మనకు ఆన్యాయం జరక్కండా ఒకమాట వాళ్ళ చెవుల్లో వెయ్యిస్తున్నాం—అంతే!"

మిత్రుడు గంటసేపు గడగడా—యిలా వివిధ భంగిమలతో యిచ్చిన ఉపన్యాసం మౌనంతో విశ్వనాథం విన్నాడు.

"సరా...."

"నువ్వు వూ—అన్నావంటే....మరెవరూ కాదు. నీ దగ్గరకు తరచు వస్తూవుంటాడే.... ఆ నల్లటి యెంబాసిడర్ కారులో.... కంట్రాక్టరు.... ఒక్క మాట అన్నాడంటే వెంటనే ఆ యమ్. యల్. ఏ. దగ్గరకు పరుగెత్తుతాడు. ఆ యమ్. యల్. ఏ. మంత్రవర్గానికి కుడి భుజంలాంటివాడు ఒక్కమాట టౌన్ ప్లానింగ్ అధికారి చెవిలో వేసాడంటే నువ్వు ఇంట్లోదిగడానికి ముహూర్తం పెట్టుకోవచ్చు."

"సరే.... వెళ్ళు...."

"చెప్పడం నావిధి. చెప్పాను... ఇక నీ యిష్టం. ఆలస్యం అయితే రికమెండేషన్స్ లిస్టులో నువ్వు క్రింద వుంటావ్.. ఏవమ్మా ఏంచేసినా పేగం చెయ్యాలి. ఆలస్య మయితే కార్యాలు బెడిసిపోతాయ్.... నువ్వు కాస్త నచ్చచెప్పు. ఇందులో అన్యాయం ఏమీలేదు

ఇంత చెప్పిన మిత్రుడు మెల్లగా కదలిపోయాడు. ప్రక్క గదిలో పిల్లలు చదువుకుంటున్నారు. ఈ గదిలో యిద్దరూ మౌనంగా

కూర్చున్నారు. కాస్సేపయ్యాక భార్య మెల్లగా “ఏమి ఆలోచించా రండి”. విశ్వనాథం నెమ్మదిగా నా సంగతినీకు తెలీదా అన్నట్లు ఒక సారి ఆమెవేపు చూసి మానంలో షడ్డాడు.

నిజమే, ఆతని సంగతి ఆమెకే బాగా తెలుసు, విశ్వనాథం తండ్రి ఆస్తిపాస్తులు గడించకపోయినా వున్న వాక కొడుకును తను నడచిన నీతి బాట గుండా నడిపించే ఆదర్శమూర్తి అయ్యాడు ఎలాగ గడించి తిన్నాయివేళ తిన్నతిండి అరిగిపోయి తెల్లవారితే కడుపు పరగడుపే అవుతుంది పరగ పుపుతో వున్నప్పుడు రాతి తిన్నతిండి జ్ఞప్తికి వచ్చి గర్వపడితే అదేతృప్తియిస్తుంది. ఆ తృప్తితో యిన్నాళ్ళు బ్రతికిన విశ్వనాథానికి యివేళ స్నేహితుని మాటలు వెగటుగా తోచినయే.

“ఇరవై యేళ్ళు కష్టపడ్డారు—ఇప్పుడై నా కాస్త నిబ్బరంగా యిల్లు చేరి సుఖపడండి” అంది భార్య.

విశ్వనాథం కుర్చీ మీదనించి లేచి ఇటూ అటూ గదిలోనే తిరుగుతున్నాడు.

ఒకాయనకి ఒకసారి వుపకారం చేసాడు. డబ్బు తీసుకోడు కదా అని ఒక దంతంతో చేసిన బుద్ధవిగ్రహం తెచ్చియిచ్చాడు. వద్దన్నా వదలిపోయాడు. రెండురోజుల పాటు అంత చల్లని విగ్రహం యింట్లోవున్నా అతనికి నిద్దరపట్టలేదు. మూడోరోజు తెల్లారే సరికి దాన్ని విరిచేబోతే భార్య అంది. “మీ కళ్ళరేకపోతే యెవరి కై నా దానం చెయ్యకూడదా?” ఆ ప్రశ్నతో తన చేతి డబ్బు ఖర్చుపెట్టి యిచ్చినవాడికే మళ్ళీ రిజిస్టర్డు పార్కిల్ ద్వారా వంపి

సాడు! మాతోటలోపండా యని ఒకాయన అరడజను కొబ్బరికాయలు తెచ్చియిచ్చాడు. వద్దన్నా వదలివెళ్ళాడు. వాళ్ల నంతవరకు సాగ నంపి తలుపువేసి ఆగాడు. వచ్చిన యిద్దరూ అనుకుంటున్నారు. “బజారులో వాడిదగ్గరే మరో అరడజనుకొని గుమాస్తాయింటికి తీసుకువెడదారా....”.

ఈ మాటలు విన్నవెంటనే వాళ్లను తలుపుతీసి పిల్చాడు. ఆ కొబ్బరికాయలు వాళ్ళకిచ్చి పంపించాడు. తన పేరుచెప్పి డబ్బు తీసుకుని, వుద్యోగాలిస్తామని తన యింటికి వచ్చినవ్యక్తకే చెయ్య గానే విశ్వనాథానికి మనుషుల మాటలమీద నమ్మకంపోయింది. ఆవేళనించే యీ విషయాల్లో చాలాజాగ్రత్త పడసాగాడు. తన మటుక్కు తను పూచీపీచీలేకుండా నిజాయితీగా బ్రతుకుదామంటే వీల్లేకుండా వుంది.

అలా అటూ యిటూ తిరుగుతున్నప్పుడు భార్య మళ్ళీ అంది

“ఆత నన్నది నిబమే, మనం వూరకనే యిల్లు యిమ్మని అనలేదుగా — మనకి అన్యాయం జరక్కండా ఒకమాటవేస్తున్నాం అంతే.”

ఎఱిగించి పెళ్ళాంవేష ఒకసారిచూసాడు.

“ఎంత ప్రయాసపడితే యీ యిల్లు అద్దెకు దొరికింది! ఈ రెండుగదులకి మీ జీవితంలో ఐదో వంతు పోస్తున్నాం. వాళ్ళకి మనకి ఒకేదొడ్డి. ఒకే గుమ్మం. ఈ యింట్లో కాలుపెట్టిన దగ్గరి నుంచి నాకు భయంగానేవుంది. ఇంటియజమాని క్షయరోగంతో బాధపడుతూ....ఆ దొడ్డి వాడుతున్నాడు. పిల్లలున్నారన్న

జాగ్రత్తయినా లేకుండా యెక్కడికక్కడే దగ్గుతూ వూసేస్తున్నాడు. ఫినాయిలు మన యింటి దగ్గర అతని వుమ్ములమీదవేస్తే ఆవిడ గారికి కోపం వచ్చింది. ఒకరోజు మాటాడితే రెండోరోజు మాటాడరు. మనం యిల్లు ఖాళీవేస్తే మరో యిరవై అద్దె పెంచు బారట.... పిల్లడు నిన్నటినించి దగ్గుతూంటే నా ఒళ్ళు చచ్చిపోతోంది.... ఇంటిలో ఒకరికొచ్చినట్లు కాదు. ఆ ముసలాడి అజాగ్రత్తకి మన మంతా ఒలొతాం; కాదనకండి.”

“ఇంకో యింటికి పోవచ్చుగా —”

“రానురాను రక్తం పల్చబడుతోందండీ.... అనవసరంగా యి యింటివాళ్ళ మూతివిరుపులూ మద్దముఖాలూ నేను చూడలేనండీ. ఊరంతా తిరిగిన కుక్క ఒకమూలకు చేరుకుంటుంది.... రోజంతా యెగిరినపక్షి ఒకగూటికి సాయంత్రం అయేసరికి ఆశతో చేరుకుంటుంది..... మనకో.... యెల్లప్పుడూ యీబాధ తప్పటంలేదు.... మీకు పుణ్యం వుంటుంది. అందరి బాధలువిని సహాయం చేస్తున్నారూ ... మీ భార్య—పిల్లలగోడు కూడా కాస్త వినండి. నా ఒక్క గాని ఒక్క కొడుకునై నా కాస్త మంచి వాతావరణంలో పెరగ నివ్వండి.”

ఆ రాతంతా విశ్వనాథం ఆలోచిస్తూనేవున్నాడు. నిజానిక్రి తన నిజాయితీ భార్య —పిల్లలను కూడా పరీక్షలపాలు చేసింది. ఒకరిచ్చిన వళ్ళూ, బిస్కట్లూ తిరస్కరించినవాడు, తను కొని అవి నోరూర్పే పిల్లలకు పెట్టలేకపోయాడు. వేసవిలో ఫేనుకింద పడు కుందామనే కోర్కె పిల్లలకున్నా తను తీర్చలేక పోయాడు. ఇంటి అద్దె, వచ్చే చుట్టాలకు మర్యాదలూ, యింటి ఖర్చూ, వీధిలో ఖర్చూ

అంతా కూడితే ప్రతి నెలా జీతం బొటాబొటీగా సరిపోతుంటుంది. పిల్లలతో సరదాగా ఒక సుందరమైన ప్రదేశానికి పోయి గడుపు దామనుకున్నా, ఒక సినిమాలో హైక్లాసులో కూర్చుందా మన్నా వీలుపడటంలేదు. భార్య పిల్లలకు సరిఅయిన బట్టలు లేవని తెలిసి మరీ యేమీ చెయ్యలేకపోతున్నాడు. తన నిజాయితీ యింత ఖరీదైన యేనుగని యిదివరకెప్పుడూ అనుకోలేదు. భార్య యివన్నీ మౌనంగా భరించింది. ఏనాడూ యేదీ తోరని యిల్లాలు యీనాడు పిల్లలపై నున్న మమకారంతో ఒక యిల్లు వూరకనే కాదు—డబ్బుతో కొనుక్కోడానికి ఆస్కారమైన ఒక చిన్న మాట అధికారి చెవిలో వెయ్యమంటోంది. కొడుకు మీద మమకారం, భార్యమీద జాలి—తమందరికీ ఆలస్యంచేస్తే క్షయరోగం రావచ్చున్న భయం, వెతికినా యింకెక్కడా యిల్లు అద్దెకు దొరకదన్న నిస్పృహ అతనిని ఆ మరుసటిరోజు కాంట్రాక్టరుతో యీ ప్రస్తావనను యెత్తనిచ్చింది.

“ఇదిగో యిప్పుడే వెళ్ళి ఎమ్. ఎల్. వి. గారిని కలసుకుంటాను మీ గురించి ఆయనకు తెలుసు. మీలాంటి నిజాయితీవరులకు యీమాత్రం సహాయం చెయ్యలేకపోతే మాలాంటి వాళ్ళుండెందుకు?”

“ఈ మాటలు యెందుకో విశ్వనాథానికి కఠోరంగా వినిపించాయి. ఒకరి జాలికి ప్రాతమవటం నీచంగా భావించే విశ్వనాథం, తనపై తనే జాలిపడసాగాడు. ఇంతవరకూ యెవరూ కడప లేరన్నంత నిజ్జరంగావున్న విశ్వనాథం యిప్పుడు రెండడుగాచీలిపోయి నట్లనిపించింది అతనికి. ఇదివరకు ప్రశ్నల నెరగడు. పనులు తనకు

న్యాయమని తోచినట్లు చెయ్యటంలోనే తృప్తి వచ్చేది. ఇప్పుడు తనను తానే ప్రశ్నించుకుంటున్నాడు సరియైన సమాధానాలకోసం వెతుక్కుంటూ మనిషి మనసులో అల్లకల్లోలం జెందసాగాడు.

ఇలాంటి పరిస్థితులలో నవ్వుకుంటూ మిత్రుడు వచ్చాడు. "ఈ వేళ మీటింగు అయ్యింది. ఆ ఒక్క మాట యెంత పని చేసిందో చూడండి, ఆ ముప్పై అయిదు యిళ్ళలో మొదటి పదిలోనే విశ్వనాథం పేరుందమ్మా. వారం రోజుల్లో డబ్బుకట్టి యింటిలో దిగడానికి సుహృద్దం పెట్టించండి."

"నేను రికమెండేషన్ చేయించానని నీకేం తెలుసు?"

"నువ్వు చెప్పకపోయినా నాకు తెలీదా?"

"ఎవరు చెప్పారు!"

"ఉరంతా తెలిసింది. నాకు తెలిస్తే తప్పా?"

విశ్వనాథం ఒళ్ళంతా ఆ కంట్రాక్టరు కారంగుండఅంటించి నోట్లనూ కొద్దిగా పోసినట్లుంది. కోపంతో యెగిరే వాడే. భార్య సంతోషం వుప్పులా పనిచేసి నోటికి రుచి తగిలింది.

"వెంకటేశ్వరస్వామీ, యెన్నాళ్ళకు నీ దముకలిగింది, డూస్వంత గూట్లో గుక్కెడు గంజి తాగినా ...వంచభక్ష్యవరమాన్నాలు తిన్నట్టి. ఇక నిన్నింకే కోరికా కోరను తండ్రి "

క్రొత్తయిల్లు. ఎంచక్కా వుంది. ఈ విశ్వనాథం యెప్పుడూ యిలాంటి అందమైన అన్ని సదూపాయాలావున్న యింటిలో వుంటానని కలలోకూడా అనుకోలేదు. రెండు పడకగదుల్లో — పైన సిలింగ్ ఫాస్టూ. డ్రాయింగ్ రూము, డైనింగ్ రూము కలిపే వున్నాయి. డైనింగ్ రూముకు ఆనుకునే వంటయిల్లు, స్టోరుగది,

డాబామీదకు పోవడానికి ఒక గదినించి మెట్లు. ఫ్లష్ బాట్ వున్న రెండు దొడ్లు. ఇంటిలో నాలుగుకుళాయిలూ. తనకు తీరని కోర్కెల్లో ఒకటిగా మిగిలిన షవర్ బాత్ యిక్కడ నిక్షేపంగా రోజూ పొందొచ్చు ముందు పూల మొక్కలు వేసుకోడానికి జాగా. వరండాలో హాయిగా పదిమంది దొర్లొచ్చు. వెనుకజాగాలో తనకిష్టమైన పాదులు పెట్టుకోవచ్చు. రెండు అరటి మొక్కలు బొప్పాయి సీమమిరపచెట్లూ కూడా వేసుకోవచ్చు. అదృష్టం యెప్పుడోగాని కలిసిరాదు. వస్తే యెన్ని అడ్లున్నా అధిగమించుకుంటూ వచ్చి వరిస్తుంది. అదృష్ట దేవత అందమైన ఆడదిగావచ్చి కౌగలించుకుని యీ యిల్లాలుగా మారినట్లనిపించింది.

తన మాట అలా వుండనీ పిల్లల సంతోషం యింతా అంతా కాదు. ఫాసు పూర్తిగా వేసుకుని పడుకుంటున్నారు. కుళాయి బాగా విప్పి తల పెట్టున్నారు. డాబా యెక్కి బంతిఆట ఆడుకుంటూ న్నారు. వాళ్ళ నోట పాటలు కులాసాగా వాటంతటవే వస్తున్నాయ్. వేసుకున్న గుడ్డలు మాయటం లేదు. వారం రోజులకే పిల్లల్లో యెంత మార్పు. ఈ వారంలోనే వాళ్ళు పెద్ద ఆస్తిపరుల బిడ్డల్లా మసలుతున్నారు. వీళ్లైనా యిన్నాళ్ళూ నక్కి నక్కి భయంతో విసుగుతో యింట్లో ఒకగదిలో మ్రగ్గిపోయిన తన పిల్లలు? ఇంత చలాకీ పిల్లలని తనెప్పుడూ అనుకోలేదు. ఇల్లు చూడగానే అన్ని కరువులూ తీరినట్లయ్యాయ్.

ఇల్లు చూడడానికి యెందరో వస్తున్నారు. ముచ్చట పడుతున్నారు. వాళ్ళు ముచ్చట పడుతుంటే భార్యకు మరీ గర్వంగా వుంది. అంత వరకూ విశ్వనాథం తనకు ఏ పరిస్థితులలో యిల్లు

వచ్చిందన్న విషయం తలపులోనికి రాకుండా ప్రక్కకు నెట్టి వేస్తున్నాడు. ఈ ఇంటిలోకి వచ్చాక తన పిల్లకు ఒక సంబంధం కూడా వచ్చింది. వాళ్ళు హెచ్చు అడిగారుగానీ అంత యివ్వలేనంటే మీ సంబంధం మా కబ్బరే దనకంటా నెలరోజుల్లో మీ కెదో కబురు పెడతామని చెప్పారు.

ఒకనాడు ఒక పాత మిత్రుడు యింటికొచ్చాడు. వాడు కూడా యిలాంటి యింటికే పెట్టాడట కానీ వాడికి రాలేదు. కట్టిన వెయ్యి రూపాయలు వాషను చేశారు. వచ్చి ఇల్లు చూసి కాఫీ తాగాక యేమన్నాడంటే.... "నాకు చాలా మంది చెప్పారు. గట్టి రికమెండేషన్ చెయ్యించమని. నాకో నమ్మకం వుంది. అది వచ్చినమ్మకమే అనుకో. రికమెండేషన్ల వలన వచ్చిన ఉద్యోగం వూడిపోతుంది. అలా వచ్చిన యిల్లు తగలడుతుంది. అలా వచ్చిన ఇంటిలో ప్రశాంతంగా గడపలేం. ఈ యిళ్ళ యెలాట్ మెంట్ విషయంలో వూళ్ళో చాలా దుమారం రేగింది. వాళ్ళల్లో వాళ్ళే పంచుకున్నారనీ, వెళ్ళాం పేరో, తల్లిదండ్రుల పేరో యిళ్ళున్న వాళ్ళకే వాళ్ళు యిళ్ళిచ్చారనీ — ఒక ఖచ్చితమైన ప్రాతిపదిక లేకుండా — తాత్కాలికమైన వేర్వేరు అభిప్రాయాలు — అవైనా క్రోడీకరించకుండా.. చిత్తంవచ్చినట్లు నిర్ణయాలు తీసుకున్నారని.... చాలా అపోహలు కలిగినయ్యాయి. కాని నీలాంటి నిజాయితీపరుడికి వచ్చిందంటే ఏం. నువ్వు రికమెండేషన్లకి యే పరిస్థితులలోను యెగబడవని నాకు తెలుసు — యిల్లు యివ్వటంలో న్యాయంగా వెళ్ళారని చెప్పొచ్చు."

విశ్వనాథం యీ మాటలకు నవ్వేసాడు. అతను వెళ్ళాక ఆ  
25)

నవ్వే వెకిలిగా తన హృదయంలో రేగింది. అవి మంటల్లా రాత్రి అయేసరికి విజృంభించినాయ్. నిద్ర పట్టలేదు. చివరకు భయంతో నిద్రపోయాడు. ఏవో కలలు పీడ కలలు. ఈ ఇంట్లో దాగివున్న భూతాలేవో తనమీదపడి పీక పిసుకుతున్నట్లు—కేక లేస్తుంటే, భార్య లేపింది. తిన్నగా పడుకున్నారు. ప్రక్కకు పడుకోండి” ప్రక్కకు పడుకున్నాడేగానీ నిద్ర రాలేదు.

ఆ మరుసటి రోజంతా మనసులో మరో ఆలోచనలు లేవు. రికమెండేషన్ల వలన వచ్చిన యిల్లా తగలడుతుందన్న మితుని మాటల్లో తనకున్న విశ్వాసం రాను రాను బలీయమౌతుంది. సాయంత్రం యింటికి వచ్చేసరికి వాతావరణం మామూలుగావుంది. ఇంటికి వెళ్లేసరికి యెవరికైనా జ్వరమో తలనొప్పో వుంటుందను కున్నాడు. అలాంటిదేమీ లేదు. పై పెచ్చుపిల్లల కేకలేసుకుంటూ ఆడుకుంటున్నారు. కొడుకు క్రొత్తగా నాటిన క్రోటన్ను మొక్కలకు నీళ్ళు పోస్తున్నాడు. ఆ రాత్రి భార్య భోజనాల దగ్గర “పొరుగు వాళ్ళు పిలిస్తే వెళ్ళాను. డ్రాయింగ్ రూములో మెర్క్యూరీ లైటు వెయ్యించుకున్నారండి.... సోఫా సెట్ రకరకాల బొమ్మలు—మనం యేదో ఒక ఖర్చు తగ్గించుకుని యివన్నీ ఒకటి తరువాత ఒకటి కూడ బెట్టుకోవాలి.”

రాను రాను తనకు మౌనమే శరణ్యమౌతోంది. నెల రోజుల్లో యింటికి వెళ్లడానికే బాధపడిపోతున్నాడు. ఈ లోగా అనుకున్న కూతురు సంబంధం తప్పిపోయింది. ఈ సంఘటనను భార్య— భర్తలు తలోలా వ్యాఖ్యానించుకున్నారు. “తప్పింది. అమ్మాయికి అందచందాలు లేవా? తెలివి తేటలు లేవా? డబ్బే ప్రధానం అన్న

వాళ్ల యింట్లోనా కూతురు పడకపోవటం మన అదృష్టం. ఈ యింటి చలవే,

విశ్వనాథం, యీ యింటి శని-అవుతుందనుకున్న సంబంధం కాకుండా చేసిందనుకున్నాడు. రాను రాను అతని చెవులకు మితుని మాటలే యెల్ల వేళలా వినిపించినాగాయ్. ఎవరో తనను "వొంగ" అని యెత్తి పొడుస్తూనే వున్నారు. అవకాశవాదని యేవగించు కుంటున్నారు. నడుస్తుంటే పకపకనవ్వి హేళనచేస్తున్నారు. ఇన్ని చేస్తున్నది యిదివరకు యెన్నో కష్టాలు అనుభవించి నిజాయితీకి కట్టుబడిన విశ్వనాథం. ఇప్పటి విశ్వనాథం వేరేవాడుగా తోచింది. కడివెడు చిక్కని పాలలో యీ సంఘటన ఒక చుక్క మజ్జిగ పోసినట్లు, తెల్లని కాగితంపై సిరా ఒలికి నట్లు, కుడిచేతిలో బొట్టన వ్రేలు తెగినట్లు... ఇంకెన్నో విధాలుగా తను పతనమైనట్లు విశ్వనాథానికి తోచింది. ఇంట్లో దిగిన రెండు నెలలకు ఒక సంఘటన జరిగింది.

చీకటిపడి ఇంటికి వచ్చేసరికి తన ఒక్కగాని కొడుకు మంచం మీద జ్వరంతో పడివున్నాడు. సాయంత్రమే డాబామీదినించి గబగబా దిగుతూ జారిపడ్డాడు. చేతికి తలకి చిన్న గాయాలు తగిలాయి. ఎముకలు విరగలేదని ఆ దగ్గరో వున్న డాక్టరు చెప్పాడు.

“మనం అదృష్టవంతులం. ఆ వెంకటతమిళమూర్తి చక్రం అడ్డువేసాడు. లేదా అంటే యిల్లు యిచ్చినవాడు యిందులో అఘాయిత్యం చేయిస్తాడా?”

భార్య మాటలకు విశ్వనాథం సంశయంగా చూసాడు. కొడుకు బెగిలి పోయినట్లున్నాడు. ఒళ్ళు కాలిపోతూంది. ఆ రోజు

వచ్చిన జ్వరం వారం రోజులైనా తగ్గలేదు. విశ్వనాథానికి రోజు రోజుకు పెరిగిన కొడుకుపై మనుకారం యీ యింట్లో ప్రతి మూలను యిటికను, కిటికీని సంశయంతో చూడనిచ్చాం. రాత్రుకుళ కొడుకు దగ్గరే కూర్చునేవాడు. జీవితంలో ఒక్కటి కోరుకున్నాడు, యిదివరకు అది యిల్లు కాదు — కుమార్తెలు పుడుతూవుంటే “ఒక్క కొడుకును ప్రసాదించు తండ్రీ” అని. ఆ కొడుకు తనను పోషిస్తాడని కాదు. తన తండ్రీ ప్రతిరూపం గుణంగా తన కొడుకు నిలవాలి. ఆ కొడుకు పుట్టాక కోరికలంటూ పెట్టుకోలేదు. అందుకే తను అంత విశ్వాసంగా, నిజాయితీగా బ్రతగ్గలిగాడు. తను యింటి విషయంలో కుక్క యెంగిలిఆకుకు కక్కుర్తి పడినట్లు వడ్డానని, దాని పర్యవసానంగా తనకు ప్రియాతి ప్రియమైన ఒకే ప్రాణి మీద ఆ చెడుగు రుద్దబడతున్నదని అనుకున్నాడు. వేసిన ముడి విప్పగలిగినట్లు తను చేసిన ఘోరాన్ని సరిదిద్దుకోగలనన్న విశ్వాసం తనలో జనించింది. భార్య మనసుండగా పనిమనిషి చెప్పిన మాటలు విని ఒక భూత వైద్యుణ్ణి రప్పించింది. వాడు యిల్లంతా పరికించి —

“మనిషి యెముకలు యీ పునాదుల క్రింద పున్నాయ్. వాస్తు శాస్త్రానికి విరుద్ధంగా యీ యిల్లు కటారు. ఇందులో ప్రాణ నష్టం వుంటుంది.”

విశ్వనాథం యీ మాటలు విన్నాడు. మొదట నమ్మలేదు గానీ జ్వరం రోజురోజుకూ ముదురుతూంటే ఆ మాటలే తలలో తిరుగుతున్నాయి. ఆ భూతవైద్యుడు కట్టే రక్షలయందు తనకు నమ్మకంలేదు. ఆలోచనలతో మనసు అల్లకలోలమై పోతోంది.

నడిరాత్రి భార్యాపిల్లలూ పడుకున్నారు. కొడుకు మూలుగు తున్నాడు. విశ్వనాథం కళ్ల వెంబడి నీరు బొటా బొటా కారిపోతోంది. ఇంత అసహాయత తనెప్పుడూ కనీవినీ యెరుగడు. ఈ యిల్లు గొడవ రాకముందు గుప్తునాకి యినువస్తుంథంలా తుప్పు పట కుండా నిల్చాడు. ఈ యింటిమీద మమకారం లోలోన చంపుకోక పోవటమే యీ అనర్థానికి దారి తీసిందన్న నమ్మకం కలిగింది. తనకి తప్పించి యీ యిల్లు అందరికి సుఖానిచ్చింది. అన్యాయంగా వచ్చిన యీ యింట్లో న్యాయం వర్ధిల్లదు, సత్యం గెలవదు. అమాయక మైన ప్రాణాలు ఆహుతైపోతాయ్. తన కుటుంబంలో తనూ భార్య అమాయకులు కారు. పిల్లలే అమాయకులు - చల్లనివాడు వాళ్ళను తనకున్న యింటిమీద మమకారంతో కాల్చి దయటం యిష్టంలేదు. ఈ యింటినించి కదిలితేగాని తన కొడుకు దక్కడు. తన కొడుకు లేకపోతే తనే లేడు.

ఉదయమే జ్యోతిష్యుని దగ్గరకు కొడుకు జాతకంతో పరుగెత్తాడు. అతను చూసి "స్థలం మార్చేయ్" అన్నాడు. తిరిగవస్తూ జ్వరానికి సరైన మందిచ్చే యింకో డాక్టరో. ఆస్పత్రిలో చేర్చే బదులు యీ నమ్మకాల్లో యెందుకు పడ్డానని అనుకున్నా ఆవేశంతో యింటికోసం వెతక నారంభించాడు. ఒక సంఘంలో—ఈగలూ దోమలూ ముసురుతున్న ఆసందులో, యెలక్ట్రిక్ దీపాలులేని రెండు గదుల యిల్లు దొరికింది. నీరు వీధిలోనున్న నూతినించీ, కుళాయి నించీ మోసుకోవాలి. చీకటిగదులు. దొడ్డి తడికలదొడ్డి. వెంటనే నెల అద్ది అడ్వాన్సు యిచ్చి తాళం తీసుకున్నాడు.

పదిగంటలకల్లా యింటియెదురుగా లారి నిల్చింది. సామా

నన్నీ అందులో చేర్చేసరికి గంటపై బడింది. భార్యకు యిదంతా అయోమయంగా వుంది. ఒకే ప్రశ్న వేస్తే “నీకు యిల్లు కావాలా? కొడుకు కావాలా? అని తిరిగి ప్రశ్న వేశాడు. మౌనంగా కొడుకుతో బాటు లారీ యెక్కింది. కొత్త యింట్లో దుర్గంధం. ఒక బాత్ రూమ్. పిల్లలు అప్పుడే చిరాకు పడుతున్నారు. రెండు రోజులు చూసాడు, జ్వరం తగ్గలేదు. పిల్లాడు రోజురోజుకు నీరస పడుతున్నాడు. రెండు రాత్రుళ్ళు నిద్దరపోక ఆలోచించి ఆలోచించి ఆ మరుసటి రోజు వుదయం టౌన్ ప్లానింగ్ ట్రస్ట్ ఆఫీసుకు వెళ్ళి ఆ పెద్దను కలిసి తన వుద్దేశం చెప్పాడు.

“పోనీ యెవరికో అద్దెకివ్వండి” అన్నాడాయన.

“నాకు ఆ యింటితో సంబంధమే వద్దు. దయచేసి యీ యింటిని యింకెవరికో యివ్వండి. నేను రెండు నెలలున్నాను. ఆ రెండు నెలలకు రెండు వందలు అద్దె తీసుకొని—మిగతా డబ్బు నాకు వచ్చేటట్లు చేయండి.”

“ఎల్లుండి వుదయం పది గంటలకు రండి. మీ డబ్బు మీకు చేరేటట్లు చూస్తాను.”

విశ్వనాథం యింటికి వచ్చి తను యేం చేసింది భార్యకు కూడా చెప్పలేదు. ఆ వేళ సాయంత్రమయ్యేసరికి కొడుకు తన వేపు చూసినవ్యాడు. ఆ సవ్య చూడగానే విశ్వనాథంలో అలాంటి యిళ్ళు పది కట్టించుకున్నంత సంతోషం కలిగింది. ఆ మరుసటి రోజు బార్గి నీరు బాగా దిగింది.

మూడో రోజు పది గంటలకు టౌన్ ప్లానింగ్ ట్రస్టు ఆఫీసుకు వెళ్ళి ఆ యింటితో సంబంధం వదల్చుకుని వాళ్ళిచ్చిన చెక్కు తీసు

కున్నాడు. ఒక పెద్ద నిట్టూర్పు విడిచి బయటకు వచ్చాడు. ముడి విడిపోయింది. ముడిలేని తాడులా సాగిపోయాడు. ఇన్నాళ్లు యొక్కడో అజ్ఞాతంగా దాగున్న విశ్వనాథం మళ్ళీ తన గూటిలో చేరినట్లనిపించింది దతనికి, ఆహుతై పోయిందనుకున్న ఆత్మ మళ్ళీ వెలిగింది. ఆ వెలుగులో అతను మళ్ళీ గుండె విరుచుకుని నడప సాగాడు.

గబగబ యింటివేపు వచ్చేస్తున్నాడు. అదిగో నల్లకారు. ఎంబాసిడర్ కారు....ఎమ్. ఎల్. ఏ. ఇంటి దగ్గర ఆగింది. ఆ కంట్రాక్టరు దిగాడు. విశ్వనాథాన్ని అల్లంతదూరంలో చూసి, ఆగి అతను అక్కడకు రాగానే భుజంమీద చెయ్యివేసి “రండి ఒక్క నిమిషంలో తిరిగి వచ్చేద్దా—మిమ్ముల్ని యింటి వరకూ దిగబెట్టాను.” అలా అంటూనే అతను విశ్వనాథాన్ని లోనికి తీసుకు పోయాడు.

ఎమ్. ఎల్. ఏ. గారు డ్రాయింగ్ రూములో పేపరు చూస్తున్నారు. కంట్రాక్టరు కరచాలన చేస్తూ “మీకు యింటి విషయం చెప్పాను కదా....యియనే విశ్వనాథంగారు” అంటూ వరిచయం చేసారు. ఆ ప్రజాప్రతినిధి తడబడుతూ—“అన్నట్టు మరి చాను. తీరుబడిలేని వనులండి... మీ యింటి విషయం రేపై నా ఆ ప్రబంధం పెద్దను కలిసి చెప్తాను లెండి.”

విశ్వనాథం నిశ్చేష్టుడై చూస్తూంటే కంట్రాక్టరు “అతనికి యిల్లు వచ్చింది. మీరు ఆవేళ అన్నట్లు చెప్పటంవలననే వచ్చిందనుకున్నాను.”

“అయితే....మరి నే చెప్పనట్లుదేదన్నమాట.”

విశ్వనాథం మెల్లగా నడుచుకుంటూనే యింటికి వెళ్ళిపోయాడు. పిల్లలు దోమలు, ఈగలతో కుస్తీలు పడుతూనే వున్నారు. దొడ్డినించి కంపుకొట్టానే వుంది. కుళ్ళు కాలవ యింటిముందునించి ప్రవహిస్తూనేవుంది. వెల్ల యెరుగని గోడలు వెక్కిరిస్తూనే వున్నాయ్ పై పెంకుల సందుల్లోంచి సూర్యరశ్మి పడుతూనేవుంది. ఆ సందులోనించి నీరు యెప్పుడో కారుతోంది.



(మే 1967 భారతి)